

■ Ёсць кантакт

ЗНАХОДЗЯЧЫ
АГУЛЬНАЕ

Журналісты Паднябеснай уражаны беларускай прыродай і сістэмай сацыяльнай абароны

Чацвёрты дзень візіту ў Беларусь прадстаўнікоў кітайскіх СМІ завяршыўся сустрэчай з міністрам інфармацыі Аляксандрам Карлюкевічам. Гэта стала нагодай распытаць удзельнікаў прэс-тура пра ўражанні ад вандроўкі па краіне.



Фота Ганны ЗАНКАВІЧ.

— За тры першыя дні мы наведалі аграпрамысловы, Бела-вешскую пушчу, горад Брэст, «Савушкін прадукт» і калійную кампанію ў Салігорску, — падзяліўся ўражаннем **ЖАН Хоньпін, кіраўнік аддзела грамадска-палітычных навін газеты «Веснік Сычуаня»**. — Так атрымалася, што напачатку камандзіроўкі я адчуваў сябе прастуджаным, але цяпер цалкам здаровы, поўны сіл і энергіі. Думаю, у гэтым заслуга беларускай экалогіі. Тут багатая прырода, яна выклікае захапленне. Усё, што мы ўбачылі, нас прыемна ўразіла. Складана нешта вылучыць, тым не менш горад Брэст адрозна палюбіўся. Я збіраюся напісаць у сваім артыкуле пра ўсё, што нам тут паказалі. Таксама раскажу пра супрацоўніцтва правінцыі Сычуань з беларускім бокам.

Дарэчы, гэта супрацоўніцтва развіваецца. У 2016 годзе пачалося будаўніцтва кітайскага завода па зборцы суперкандэнсатараў для электратранспарту ў Кітайска-беларускім індустрыяльным парку «Вялікі камень». Сёлета чакецца выпуск першай прадукцыі. Штаб-кватэра завода размешчана ў сталіцы правінцыі Сычуань горадзе Чэнду. У 2017 годзе ў Беларусь пабываў з візітам віцэ-губернатар правінцыі Лю Цзе. Сёлета ў сакавіку ў Чэнду адбыўся форум гандлёва-эканамічнага супрацоўніцтва Кітая і Беларусі, арганізаваны беларускім пасольствам у КНР. У форуме ўдзельнічала каля 120 прадстаўнікоў кампаній з правінцыі Сычуань, Шаньдун, Ляанін, горада Пекіна і іншых рэгіёнаў Кітая.

— Думаю, кітайскія журналісты звернуць увагу на сумесныя праекты, рэалізацыя якіх паспяхова праходзіць у нас у краіне. Прэс-тур дае магчымасць больш шырока развіваць эканамічныя адносіны, — сказаў на сустрэчы **міністр інфармацыі Беларусі Аляксандр Карлюкевіч**.

Міністр таксама заўважыў, што журналістыка не толькі садзейнічае ўсталяванню знешнепалітычных і знешнеэканамічных кантактаў, але і дапамагае развіццю народнай дыпламатыі, збліжэнню краін па сваіх памкненнях.

Такую ж думку выказвалі і самі журналісты.

— Лічу, праз зносіны паміж прадстаўнікамі СМІ дзвюх краін мы можам развіваць нашу дружбу, папулярываць культуру абодвух народаў, — падзяліўся з беларускімі калегамі **ХУА Дуатай, галоўны рэдактар інфармацыйнага партала правінцыі Цінхай**. — Для нас Беларусь — тэра інкогніта. Мы не ведаем вашых традыцый, гісторыі. Толькі чулі назву і ўяўляем, дзе яна знаходзіцца. Мой удзел у прэс-туры будзе садзейнічаць распаўсюджванню ведаў пра Беларусь сярод тыбецкай народнасці, бо наш інфармацыйны партал распаўсюджае інфармацыю на дзвюх мовах: на кітайскай і тыбецкай. Я заўважыў, што паміж беларусамі і тыбетцамі ёсць агульнае — усе думкі і жаданні мы прапускаем праз сэрца, мы вельмі добраазначлівыя, імкнёмся да міру і гармоніі.

Кітайскі журналіст прызнаўся, што яго вельмі ўразіў беларускі лад жыцця, які ён таксама знайшоў падобным на кітайскі. «Вы такая ж спакойная нацыя, аддаеце перавагу парадку, гэта мне вельмі імпаануе, — сказаў ён. — Яшчэ мне падабаюцца вашы адносіны да экалогіі, ашчаднае стаўленне да прыроды. Нарэшце, прыемна здзівіла беларуская сістэма сацыяльнага забеспячэння. Думаю, па гэтых кірунках мы можам у вас вучыцца і абменьвацца вопытам».

Прэс-тур па Беларусі для кітайскіх СМІ арганізаваны шэрагам беларускіх міністэрстваў, Мінскім, Гродзенскім і Брэсцкім аблвыканкамамі, Нацыянальным прэс-цэнтрам і ладзіцца другі год запар.

Вольга МЯДЗВЕДЗЕВА

(Заканчэнне.
Пачатак на 1-й стар.)

Сродкі масавай інфармацыі павінны фарміраваць канструктыўную грамадскую думку праз своечасовую і аб'ектыўную падачу матэрыялаў, праз шчыры і ўдумлівы дыялог з аўдыторыяй. Перакананы, што такая прадстаўнічая міжнародная пляцоўка паспрыяе аб'яднанню грамадства, сцвярджэнню ідэй міру і добрасуседства».

Міністр інфармацыі Аляксандр Карлюкевіч у сваім выступленні адзначыў:

— Сёння шырокая палітра сродкаў масавай інфармацыі, самых разнастайных медыйных рэсурсаў стварае шырокую карціну свету. Хацелася б, каб у гэтых памкненнях да дакладнай падачы інфармацыі, да самага сур'эзнага, аб'ектыўнага расповеду пра нашу рэчаіснасць мы ўсе заставаліся ў кірунку да кансалідацыі, да адлюстравання светлых інтарэсаў нашай краіны.

Перад адкрыццём выставы ва ўрачыстай абстаноўцы было падпісана пагадненне аб супрацоўніцтве СМІ Беларусі і Ямала-Ненецкай аўтаномнай акругі Расіі. Адпаведная дамоўленасць была дасягнута на сустрэчы міністра інфармацыі Беларусі Аляксандра Карлюкевіча і віцэ-губернатара Ямала-Ненецкай аўтаномнай акругі Ірыны Сакаловай.

— Ямал лічаць энергетычным сэрцам Расіі, у нас здабываюць 85 % газу ўсёй краіны. Але галоўнае наша багацце — гэта людзі, — мяркуе **Ірына**

ІСНАВАЛІ, ІСНУЮЦЬ
І БУДУЦЬ ІСНАВАЦЬ!

Фота БелТА.

САКАЛОВА. — Пры насельніцтве ў 500 тысяч чалавек у нас жыве 112 нацыянальнасцяў і народнасцяў, і 8 % з іх складаюць карэнныя народы Поўначы. У нас выходзяць газеты на нацыянальных мовах — і яны прадстаўлены на стэндзе ў Беларусі. У нашай акрузе працуе 160 сродкаў масавай інфармацыі — падчас выставы вы можаце ўбачыць іх рэгіянальныя і федэральныя структуры. Мы мяркуем, што выстава «СМІ ў Беларусі» дазволіць нам лепш даведацца адно пра аднаго. І стане добрым унёскам у скарбонку гуманітарных сувязяў нашых краін.

Выставу наведала дэлегацыя кітайскіх журналістаў, якая гэтымі днямі знаходзіцца ў прэс-туры па нашай краіне. Замежныя госці ўжо пабывалі шмат дзе. Але адным з асноўных пунктаў іх вандроўкі, натуральна, стала наведванне выставы СМІ. Адна з замежных гасцей, шэф-рэдактар радыё «Qinghai» Чжу Чхэн Юань, адзначыла:


— У Кітаі выставы СМІ праходзяць амаль у кожным рэгіёне. Я заўважыла, што беларускія журналісты вельмі маладыя, вельмі працалюбівыя і старанныя. А мы, калі вернемся дадому, таксама пастараемся вельмі падрабязна расказаць усё, што даведаліся пра вашу краіну.

Увагу наведвальнікаў выставы прыцягвае і стэнд Выдавецкага дома «Звязда». Шмат мерапрыемстваў праходзіць як на самім стэндзе, так і запланавана для правядзення ў канферэнц-зале. Сярод апошніх круглыя сталы, адзін з іх прысвечаны юбілею часопіса «Маладосць», якому споўнілася 65 гадоў. Другі ладзіцца сумесна з «Настаўніцкай газетай» і прысвечаны Году малой радзімы і краязнаўству.

Дырэктар — галоўны рэдактар Выдавецкага дома «Звязда» Павел СУХАРУКАЎ раскажаў:

— Кожны часопіс і газета, якія ўваходзяць у Выдавецкі дом «Звязда», прадстаўляюць сваю праграму, якая прэзентуе гэтае выданне. Таму стэнд «Звязды» насычаны цікавымі мерапрыемствамі на працягу ўсіх трох дзён.

Ніна ШЧАРБАЧЭВІЧ.

«Залатая Ліцера» —
у звяздоўскіх
эколагаў!

Учора ў фармаце выставы «СМІ ў Беларусі» традыцыйна былі падведзены вынікі конкурсу друкаваных СМІ «Залатая Ліцера». І сёлета звяздоўцы не засталіся без узнагарод. Пераможцам у намінацыі «Найлепшы сумесны праект з дзяржаўнымі органамі і арганізацыямі» стаў праект «Звязды» і Міністэрства прыродных рэсурсаў і аховы навакольнага асяроддзя «Карані і кроны». Уласны карэспандэнт «Звязды» па Магілёўскай вобласці, аўтар праекта «Глуша Адамовіча», Нэлі Зігуля стала лаўрэатам у намінацыі «Найлепшыя матэрыялы гісторыка-культурнай тэматыкі». А газета «Літаратура і мастацтва», што выходзіць у Выдавецкім доме «Звязда», узяла статуэтку пераможцы ў намінацыі «Найлепшыя матэрыялы культурнай тэматыкі».

Бесплатная юрыдычная
кансультацыя —
ад нашай газеты

Стэнд Выдавецкага дома «Звязда» на выставе «СМІ ў Беларусі» сумесна з Беларускай натарыяльнай палатай правядзе акцыю. 4 мая нашы чытачы змогуць атрымаць бясплатную кансультацыю ад спецыялістаў Мінскай гарадской і Мінскай абласной натарыяльных акруг.


Спецыялісты будуць рады даць інфармацыю пра ўсё, што датычыцца завяшчання, дарэння, спадчынных правоў, выезду дзяцей за мяжу, адчужэння нерухомасці, здзяйснення выканаўчых надпісаў, а таксама адказы на іншыя актуальныя пытанні, якія ўваходзяць у кампетэнцыю натарыята.

Спецыялісты Мінскай гарадской натарыяльнай акругі прымуць грамадзян з 10 да 12 гадзін, а Мінскай абласной — з 12 да 14.

■ На слыху

ВАЛЯР'ЯНКА І ВАНІЛІН НЕ ПРЫВАБЛІВАЮЦЬ ГНЮСУ

На Брэсцчыне адзначаны масавы вылет мошак. Кузуркі-кывасмокі найбольш развясціліся ў ваколіцах Заходняга Буга, але і паблізу іншых рэк іх нямала. Гэта заўважылі дачнікі і адпачывальнікі ўжо ў мінулыя выхадныя. Пад вечар дробная машкара літаральна атакуе людзей і хатніх жывёлін.



Спецыялісты гавораць, што гэта першы масавы вылет мошак, які будзе доўжыцца каля двух тыдняў, а праз некаторы час будзе і другі. Апошняму спрыяе надзвычай цёплае надвор'е. Кузуркі адкладваюць лічынкі і выводзяць-

ца менавіта паблізу рэк, але дарослыя асобіны здольныя даятаць на адлегласць да 10 кіламетраў.

Энтамолаг Брэсцкага абласнога цэнтру гігіены, эпідэміялогіі і грамадскага здароўя Ларыса ЯРАЦ папярэджае, што найлепшым спосабам абараніцца ад укусаў мошак з'яўляецца прафілактыка. Можна карыстацца рэпелентамі, якія прадаюцца ў аптэцы, альбо узяць адэкалон, дадаць некалькі кропель валярыяні і нацерці адкрытыя ўчасткі скуры, падыдзе таксама расцвор крystalічнага ваниліну. Не лішнім будзе і в'етнамскі бальзам «Залатая зорка», асабліва калі мошкі ўжо пакусалі і скура свярбіць ці нават баліць. Дарэчы, летасць у рэгіёне пасля укусаў мошак па медыцынскаму дапамогу звярнуліся 42 чалавекі. Таму варта не ігнараваць меры прафілактыкі, па магчымасці абараніць сябе і дзяцей ад назойлівай машкары.

Святлана ЯСКЕВІЧ